

सार-समाचार

एनएमटीसी अंतिम चरण में एलन के 36 स्टूडेंट्स टॉप 20 रैंक में

कोटा, (निर्स)। नेशनल मैथमैटिक्स टैलेंट कॉन्स्टे (एनएमटीसी) परीक्षा के अंतिम चरण में शीर्ष स्थान अर्जित करते हुए एलन कैरियर इंस्टीट्यूट प्राइवेट लिमिटेड के विद्यार्थियों ने अपनी शैक्षणिक योग्यता का परचम लहराया है। इस परीक्षा के प्राइमरी लेवल, सब-जूनियर लेवल, जूनियर लेवल तथा इंटर लेवल में कुल 36 विद्यार्थियों ने ऑल इंडिया टॉप 20 रैंक्स में शीर्ष स्थान हासिल किया है। संस्था के 11 विद्यार्थी प्राइमरी लेवल में, 10 विद्यार्थी सब-जूनियर लेवल में, चार विद्यार्थी जूनियर लेवल में एवं 11 स्टूडेंट्स इंटर लेवल में शामिल हैं। एलन कैरियर इंस्टीट्यूट प्राइवेट लिमिटेड कोटा के प्रेसिडेंट विनोद कुमावत ने बताया कि एनएमटीसी राष्ट्र स्तरीय गणित विषय की प्रतिस्पर्धा है जो कि एसोसिएशन ऑफ मैथमैटिक्स टीचर्स ऑफ इंडिया (एएमटीआई) चेन्नई द्वारा आयोजित कराई जाती है। इसमें विद्यार्थियों की कक्षावार कैटेगिरी लेवल जैसे प्राइमरी, सब जूनियर, जूनियर तथा इंटर लेवल के विद्यार्थियों की दो चरणों में गणित के ज्ञान की परख की जाती है। प्रथम चरण एनएमटीसी प्रीलिम्स में शीर्ष दस प्रतिशत विद्यार्थी अगले चरण एनएमटीसी फाइनल के लिए पात्र घोषित किए जाते हैं। एनएमटीसी प्रीलिम्स में एलन के 1701 स्टूडेंट्स चयनित हुए थे। जबकि 36 स्टूडेंट्स एनएमटीसी फाइनल में चयनित हुए हैं।

यातायात नियमों पर जागरूकता कार्यक्रम

कोटा, (निर्स)। सड़क सुरक्षा माह के अंतर्गत आमजन को यातायात नियमों के प्रति जागरूक करने के उद्देश्य से सिटी मॉल में सड़क सुरक्षा क्विज कार्यक्रम का आयोजन किया गया। यह आयोजन परिवहन विभाग, ट्रैफिक पुलिस, कोटा सड़क सुरक्षा समिति एवं लायंस क्लब कोटा टेक्नो के संयुक्त सहयोग से संपन्न हुआ। कार्यक्रम के संयोजक, लायंस क्लब कोटा टेक्नो के टेक्नो निदेशक एवं उपसचिव भुवनेश गुप्ता ने बताया कि प्रतियोगिता सड़क सुरक्षा नियमों पर आधारित थी, जिसमें सिटी मॉल में उपस्थित 50 से अधिक प्रतिभागियों ने उत्साहपूर्वक भाग लिया। क्विज में ड्राइविंग लाइसेंस की आयु, पात्रता, आवश्यक दस्तावेज, हेलमेट व सीट बेल्ट का महत्व, गति सीमा तथा सड़क संकेतों से संबंधित प्रश्न पूछे गए। इस अवसर पर ट्रैफिक इंस्पेक्टर अवधेश डांगी ने यातायात नियमों की जानकारी देते हुए कहा कि सड़क दुर्घटनाओं की रोकथाम के लिए नियमों का पालन अत्यंत आवश्यक है। उन्होंने सुरक्षित वाहन चलाने, नशे की हावत में वाहन न चलाने एवं मोबाइल फोन का उपयोग न करने का संदेश दिया। प्रतियोगिता में यशवंत कुमार मेघवाल ने प्रथम, दर्शिल ने द्वितीय तथा विष्णु नागर सिद्धार्थ ने तृतीय स्थान प्राप्त किया। विजेताओं को यातायात पुलिस द्वारा पुरस्कृत किया गया।

भार्गव प्राइवेट स्कूल एसोसिएशन के ब्लॉक अध्यक्ष बने

छबड़ा (निर्स)। ब्लॉक के निजी स्कूल संचालकों ने अपने नए नेतृत्व का चयन कर लिया है। यहां सर्वसम्मति से दीपक कुमार भार्गव को ब्लॉक अध्यक्ष चुना गया है। बैठक में नंदकिशोर मालव को उपाध्यक्ष, जगदीश आमेरिया को सचिव और वैभव कुमार पारीक को कोषाध्यक्ष नियुक्त किया गया। नवनिर्वाचित अध्यक्ष भार्गव ने सभी का आभार व्यक्त करते हुए आश्वस्त किया कि वह छबड़ा क्षेत्र के निजी विद्यालयों की समस्याओं के समाधान के लिए हमेशा संघर्षरत रहेंगे। इस अवसर पर शिवकांता सिंघवी, महेंद्र कुमार मीणा, हरिओम शर्मा, राजेंद्र कुमार वैष्णव, कुलदीप भार्गव, अवदेश शर्मा, हरिओम नागर, दीपक मेहता, विजय कुमार भार्गव, अब्दुल हादी खान, सोहनलाल शर्मा, अप्रित तिवेदी, विकास शर्मा, मुकेश कुमार मौर्य, पुरुषोत्तम कुशवाह, जय शंकर चौरसिया आदि मौजूद थे।

‘हमारी अमूल्य विरासत का संरक्षण आवश्यक’

बूंदी (निर्स)। भारतीय सांस्कृतिक निधि चैप्टर बूंदी द्वारा अरुणिमा नर्सिंग इंस्टीट्यूट बूंदी में विरासत संरक्षण पर कार्यशाला आयोजित की गई। बूंदी रियासत कालीन स्मारकों, ग्रंथों, प्रसिद्ध कला दीर्घा बूंदी चित्रशाला आदि का वर्णन करते हुए चैप्टर संयोजक राजकुमार दाधीच ने कहा कि बूंदी का इतिहास राजस्थान के इतिहास में अपना अलग महत्व रखता है।

प्रदेशभर में एसआईआर के नाम पर बड़े स्तर पर फर्जीवाड़ा चल रहा है : धारीवाल

कोटा, (निर्स)। पूर्व मंत्री और कोटा उत्तर से विधायक शांति धारीवाल ने विशेष गहन पुनरीक्षण (एसआईआर) प्रक्रिया को लेकर भारतीय जनता पार्टी और चुनाव आयोग पर गंभीर आरोप लगाए हैं। धारीवाल ने कहा कि प्रदेशभर में एसआईआर के नाम पर बड़े स्तर पर फर्जीवाड़ा चल रहा है और इसका सीधा मकसद आगामी चुनावों में बीजेपी को फायदा पहुंचाना है। उन्होंने आरोप लगाया कि चुनाव आयोग की जानकारी और मिलीभगत से यह पूरा खेल खेला जा रहा है।

शांति धारीवाल ने कहा कि एसआईआर प्रक्रिया का दुरुपयोग कर खासतौर पर कांग्रेस समर्थक मतदाताओं के नाम मतदाता सूची से हटाने की कोशिश की जा रही है।

नियमों को ताक पर रखकर फार्म-7 भरे जा रहे हैं जिससे हजारों लोगों के नाम बिना उचित जांच के मतदाता सूची से काटे जा रहे हैं। उन्होंने इसे लोकतंत्र पर सीधा हमला बताया।

विधायक धारीवाल ने बताया कि

■ एसआईआर में फर्जीवाड़े का आरोप, शांति धारीवाल का बड़ा हमला

■ चुनाव आयोग की मिलीभगत से बीजेपी रच रही साजिश : धारीवाल

निर्वाचन आयोग के स्पष्ट नियम हैं कि एक बीएलओ (बुथ लेवल ऑफिसर) सीमित संख्या में ही फार्म-7 वितरित कर सकता है। धारीवाल ने कहा कि बीएलओ 1 दिन में सिर्फ 10 फॉर्म ले सकता लेकिन नियमों को ताक पर रखकर बड़ी संख्या में एक ही व्यक्ति की आपत्ति पर बेहिसाब फॉर्म लिए जा रहे हैं। उन्होंने आरोप लगाया कि आपत्ति करने वाले व्यक्ति के हस्ताक्षर में भी फर्जीवाड़ा नजर आ रहा है, ऐसा लगता है जैसे एक ही स्थान पर बैठकर सभी फॉर्म को भरा

गया हो। उन्होंने आपत्ति दर्ज करवाने वालों के हस्ताक्षर की भी जांच करने की मांग की है। उन्होंने आरोप लगाते हुए कहा है कि जिस तरह से यह कार्य किया जा रहा है वो पूरी प्रक्रिया को संदेह के घेरे में लाता है। यह सब सुनियोजित तरीके से किया जा रहा है। शांति धारीवाल ने आरोप लगाया कि कोटा जिले की कोटा उत्तर, कोटा दक्षिण, लाड़पुरा, पीपल्दा, रामगंजमंडी, सांगोद सहित अन्य विधानसभा क्षेत्रों में भी यही स्थिति है। हजारों मतदाताओं के नाम सूची से हटाए जा चुके हैं या हटाने की प्रक्रिया में है। पूर्व मंत्री शांति धारीवाल ने आरोप लगाते हुए कहा है कि जिनके नाम काटे जा रहे हैं उसमें नियमों की धज्जियां उड़ाई जा रही हैं। नियम यह है कि इसका भी नाम काटा जाए उसको पहले नोटिस दिया जाता है उसकी सुनवाई की जाती है उसके बाद निर्णय लिया जाता है लेकिन नियमों के विरुद्ध सीधे मतदाताओं के नाम काटे जा रहे हैं। उन्होंने कहा कि आम

मतदाता डर और भ्रम की स्थिति में हैं और प्रशासन आंख मूंदे बैठा है। पूर्व मंत्री ने सख्त लहजे में कहा कि अधिकारी यह बात ध्यान रखें कि सरकारें स्थायी नहीं होतीं, लेकिन कानून स्थायी होता है जो भी अधिकारी इस फर्जीवाड़े में भागीदार होगा, उसे कानून के तहत सजा जरूर मिलेगी। उन्होंने स्पष्ट कहा कि सत्ता के दबाव में गलत काम करने वालों को भविष्य में इसका खामियाजा भुगतना पड़ेगा। पूर्व मंत्री विधायक शांति धारीवाल ने चुनाव आयोग से निष्पक्षता बनाए रखने और एसआईआर प्रक्रिया की स्वतंत्र जांच कराने की मांग की है। साथ ही उन्होंने आम जनता से भी अपील की है कि वे अपने मतधिकार को लेकर सतर्क रहें और किसी भी प्रकार की गड़बड़ी की शिकायत तुरंत दर्ज कराएं। धारीवाल ने कहा कि कांग्रेस लोकतंत्र की रक्षा के लिए सड़क से सदन तक संघर्ष करेगी और मतदाताओं के अधिकारों से किसी भी कीमत पर समझौता नहीं होने दिया जाएगा।

रोगियों और परिजनों के लिए कम्बल बांटे

बूंदी (निर्स)। इंडियन रेडक्रॉस सोसाइटी ने चिकित्सा संस्थान में रोगियों व परिजनों की सुविधाएँ 160 कंबल वितरित किए गए। सोसाइटी के सचिव अशोक विजय ने बताया कि इंडियन रेड क्रॉस सोसाइटी बूंदी आमजन के हित के लिए सदैव प्रयास रत रहती है। इसी प्रयास के तहत शनिवार को रेडक्रॉस भवन बूंदी में आयोजित कंबल वितरण कार्यक्रम में जिले के विभिन्न चिकित्सा संस्थानों सहित जिला अस्पताल के प्रमुख चिकित्सा अधिकारी डॉ. लक्ष्मी नारायण मीणा को जिला अस्पताल बूंदी के मरीजों को सर्दी से बचाव के लिए 60 कंबल वितरित किए गए। इस अवसर पर इंडियन रेड क्रॉस सोसाइटी के सचिव अशोक विजय, कार्यकारिणी सदस्य सामाजिक कार्यकर्ता पुरुषोत्तम पारीक, ओम प्रकाश जैन, त्रिलोक चंद जैन, द्वारका बिरला, ध्रुव व्यास, अशोक उपाध्याय, के सी वर्मा की उपस्थिति में किए। मुख्य चिकित्सा एवं स्वास्थ्य अधिकारी बूंदी के अधीनस्थ चिकित्सा संस्थानों में वितरित करने हेतु 100 कंबल संचालित।

छबड़ा में आज एक साथ सजेगा बाबा श्याम व सांवरिया सेठ का आकर्षक दरबार

छबड़ा (निर्स)। नगर के कृषि उपज मंडी परिसर को रविवार को आयोजित होने वाले ‘सांवरें का श्याम से मिलन महोत्सव’ के दौरान जमकर भजनों की अमृत वर्षा होगी।

यहां पहली बार आ रहे प्रसिद्ध भजन गायक गोकुल शर्मा एक से बढ़कर एक मनमोहक भजनों की प्रस्तुतियां देंगे। साथ ही गुनगुन व गुंजन तिवारी भी बाबा श्याम व श्री सांवरिया सेठ को भजनों से रिझाएंगी। कार्यक्रम की विशेषता यह है कि यहां एक साथ पहली बार बाबा श्याम व श्री सांवरिया सेठ का आकर्षक व सुसज्जित दरबार सजेगा।

जानकारी अनुसार इस धार्मिक कार्यक्रम को भव्यता प्रदान के लिए भक्तजन जी-जान से जुटे हुए हैं। मंडी परिसर में सजे भव्य पंडाल में 10-15 हजार श्रद्धालुओं के बैठने की व्यवस्था की गई है। छबड़ा में पहली बार आ रहे गोकुल शर्मा के मधुर भजनों को सुनने

■ प्रसिद्ध भजन गोकुल शर्मा आकर्षक भजनों की प्रस्तुती देंगे

■ ‘इस धार्मिक कार्यक्रम को भव्यता प्रदान के लिए भक्तजन जी-जान से जुटे हुए हैं’

के लिए नगरवासी काफी उत्साहित हैं। कार्यक्रम में आस-पास के गांवों सहित दूर-दराज के लोगों के आने की भी संभावना है। दरबार सेवा कोटा के शिवम सोनी एवं चरण सेवा कृषि उपज मंडी के व्यापारियों द्वारा की जाएगी। कार्यक्रम स्थल की व्यवस्थाओं को स्वास्तिक इवेंट द्वारा अंतिम रूप दिया गया।

गोकुल शर्मा की गायकी में झलकती हैं सच्ची श्रद्धा:- बताया

जा रहा है कि प्रसिद्ध भजन गायक गोकुल शर्मा को उनके मधुर और लोकप्रिय सांवरिया सेठ भजनों के कारण बहुत प्रसिद्धि मिली है।

खासकर उनके नानी बाई का मायरा और अन्य भजनों ने उन्हें भक्तों के बीच बेहद लोकप्रिय बनाया है। जिससे वह देशभर में सांवरिया सेठ के भक्तों के चहेते बन गए हैं और उनके भजन अक्सर बड़े-बड़े भजन संध्या कार्यक्रमों में सुने जाते हैं।

वह देश भर में आयोजित होने वाली श्री सांवरिया सेठ की भजन संध्याओं में मुख्य आकर्षण होते हैं और उनके भजन कार्यक्रमों को अविस्मरणीय बना देते हैं। उनकी गायकी में सांवरिया सेठ के प्रति सच्ची श्रद्धा झलकती है, जो भक्तों को काफी रास आती है। शर्मा ने अपनी सुरीली आवाज और सांवरियाजी के भजनों के माध्यम से असंख्य भक्तों के दिलों में जगह बनाई है।

सार-समाचार

कथा स्थल तक आने-जाने के लिए निःशुल्क वाहन सुविधा उपलब्ध रहेगी

रामगंजमण्डी, (निर्स)। नागदा, चौहमला, भवानीमंडी, अकलेरा व झालावाड़ की ओर से द्वारा रेल मार्ग कथा सुनने आने वाले दर्शनार्थियों के लिए कथा स्थल तक आने-जाने के लिए निःशुल्क वाहनों की व्यवस्था की जाएगी। रेलवे स्टेशन पर यात्रियों के भारी दबाव को देखते हुए सुरक्षा, सफाई, प्रकाश, पार्किंग व टिकट वेंडिंग मशीन प्लेटफार्म के दोनों ओर बुकिंग बिंदो और पर्याप्त स्टाफ की व्यवस्थाओं को सुचारू रखने पर कोटा मंडल रेल सलाहकार समिति पूर्व सदस्य वीरेंद्र जैन, पालिका अध्यक्ष अखिलेश मेडतवाल ने रेलवे के अधिकारियों, डिवीजनल कार्मिश्नल, इंस्पेक्टर सुनील मीणा कोटा, खीर संधु रेलवे इंजीनियरिंग विभाग भवानीमंडी व रामगंजमंडी स्टेशन अधीक्षक जगदीश मीणा से स्टेशन पर मीटिंग की और रामगंजमंडी एवं मोड़क से आने-जाने वाली सभी ट्रेनों के ठहराव का समय बढ़ाने एवं यहां से गुजरने वाली सभी ट्रेनों का ठहराव 23,24,25 जनवरी को रामगंजमंडी एवं मोड़क में सुनिश्चित किए जाने पर चर्चा की साथ ही कथा समय अवधि के दौरान रामगंजमंडी से नागदा की ओर जाने के लिए रात्रि में 8 बजे अतिरिक्त ट्रेन के संचालन की आवश्यकता बताई एवं पूर्व में ही संचालित हो रही मेमो और लोकल ट्रेनों में अतिरिक्त कोच लगाने की बात कही। जिस पर मीटिंग में आए रेलवे के अधिकारियों ने आश्वस्त किया कि उच्च अधिकारियों से चर्चा कर अधिकतम व्यवस्थाओं को लागू करवाने का पूरा प्रयास किया जाएगा। इस मौके पर युवा नेता अंकुर डांगी, राजकुमार धाकड़ व राजू खंडेलवाल भी मौजूद थे।

पुत्र ने पिता का नेत्रदान संपन्न कराया

कोटा, (निर्स)। शहर के जाने-माने मनोरोग विशेषज्ञ डॉ.ए.पी. सिंह के पिता सरदार अवतार सिंह कुमार का राम मंदिर रोड, स्टेशन क्षेत्र निवास स्थान पर आकस्मिक निधन हो गया। नेत्रदान संकल्पित, डॉ.ए .पी. सिंह शाईन इंडिया फाउंडेशन के साथ ज्योति-मित्र के रूप में काफी समय से नेत्रदान अभियान में जुड़े हुए हैं। जैसे ही परिवार में दुखद घटना हुई उन्होंने तुरंत ही, माता जी निरंजन कौर, बहन डॉ.गुरमीत कौर, उपकार कौर से पिता के नेत्रदान की सहमति प्राप्त कर, शाईन इंडिया फाउंडेशन को संपर्क किया। सहज, सरल, और विनम्र स्वभाव के अवतार सिंह, प्रारंभ से ही सामाजिक कार्यों में सदा अग्रणी रहे। उनकी सेवा कार्यों से प्रेरित होकर ही परिजनों ने नेत्रदान का पुण्य कार्य संपन्न करवाया। संस्था सदस्यों के सहयोग से नेत्रदान का कार्य निवास स्थान पर संपन्न हुआ।

बाबा बागेश्वर धाम की कथा 23 से

रामगंजमण्डी, (निर्स)। क्षेत्र के फतेहपुर रोको औद्योगिक क्षेत्र में बाबा बागेश्वर धाम की कथा 23 से 25 जनवरी तक आयोजित होगी। इस दौरान आचार्य धीरेंद्र शास्त्री के श्रीमुख से श्रीराम कथा का आयोजन किया जाएगा। जिसमें 5 से 7 लाख लोगों के आने का अनुमान है। शिक्षा मंत्री मदन दिलावर ने 17 जनवरी शनिवार को कथा स्थल का निरीक्षण कर व्यवस्थाओं का जायजा लिया और आवश्यक निर्देश दिए। निरीक्षण के दौरान मंत्री दिलावर ने कथा स्थल पर घूम कर एक-एक व्यवस्थाओं का जायजा लिया और उनको दुरुस्त करने के निर्देश दिए। इस दौरान पुलिस उपाधीक्षक घनश्याम मीणा, प्रोबेशनल पुलिस उपाधीक्षक अंकित कुर्डी, पूर्व पालिकाध्यक्ष अखिलेश मेडतवाल, भाजपा देहात जिला उपाध्यक्ष नरेंद्र काला, जिला महामंत्री नरेन्द्र राजा, भाजपा जिला उपाध्यक्ष कौशल बाफना, युवा नेता राजकुमार धाकड़, अंकुर डांगी व निखिल सुमन सहित सभी कथा समिति सदस्य साथ रहे।

विष्णु प्रकाश शर्मा अध्यक्ष बने

कोटा, (निर्स)। अभिभाषक लिपिक (मुंशी) संघ के चुनाव शनिवार को अदालत परिसर में सम्पन्न हुए। जिसमें विष्णु प्रकाश शर्मा को अध्यक्ष एवं जितेन्द्र कुमार नागर को कोषाध्यक्ष पद पर निर्वाचित घोषित किया गया। संघ के निर्वाचन अधिकारी एडवोकेट सलीम खान ने बताया कि संघ की ओर से अध्यक्ष और कोषाध्यक्ष पद के लिये चुनाव कराये गये। जिसमें अध्यक्ष पद के प्रत्याशी मुबारक अली खान को 33 मत मिले। जबकि विष्णु प्रकाश शर्मा ने 51 मत प्राप्त किये। इस तरह शर्मा को अध्यक्ष पद पर 18 मतों से विजयी घोषित किया गया।

राजस्थान सरकार

श्री नरेन्द्र मोदी
माननीय प्रधानमंत्री

श्री भजनलाल शर्मा
माननीय मुख्यमंत्री

उन्नत खेती - समृद्ध किसान

अमरूद महोत्सव
एवं
कृषि तकनीकी मेला-2026

मुख्य अतिथि
श्री ओम बिरला
माननीय लोकसभा अध्यक्ष

अध्यक्षता
डॉ. किरोड़ी लाल
माननीय कृषि एवं उद्यानिकी मंत्री

18-19 जनवरी, 2026 | दशहरा मैदान, सवाई माधोपुर

कृषि एवं उद्यानिकी विभाग, राजस्थान

राजस्थान संवाद